

ДО
ПРЕТСЕДАТЕЛОТ НА СОБРАНИЕТО НА
РЕПУБЛИКА СЕВЕРНА МАКЕДОНИЈА

Врз основа на член 71 од Уставот на Република Северна Македонија и членовите 139, 144 и 175 од Деловникот на Собранието на Република Северна Македонија, Ви поднесуваме Предлог на закон за изменување и дополнување на Законот за автокампови, по скратена постапка.

ПРАТЕНИЦИ:

1. Лидија Петковска 
2. Јулија Тимевова 
3. Билана Кузманоска 
4. Жан Арбосанов 

Предлагач: Група пратеници

ПРЕДЛОГ НА ЗАКОН
ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА АВТОКАМПОВИ,
ПО СКРАТЕНА ПОСТАПКА

Скопје, јули 2026 година

В О В Е Д

I. ОЦЕНА НА СОСТОЈБИТЕ ШТО ТРЕБА ДА СЕ УРЕДАТ СО ЗАКОНОТ И ПРИЧИНИ ЗА ДОНЕСУВАЊЕ НА ЗАКОНОТ

Со Законот за автокампови („Службен весник на Република Македонија“ број 13/13, 152/15 и 31/16 и „Службен весник на Република Северна Македонија“ број 257/20 и 224/24), се уредуваат начинот и постапката за основање на автокамп, постапката за отуѓување на градежното земјиште наменето за автокамп, условите кои треба да ги исполнат корисниците на автокамповите, како и други прашања поврзани со автокамповите.

Со Законот за изменување и дополнување на Законот за организација и работа на органите на државната управа („Службен весник на Република Северна Македонија“ број 121/24) е извршена нова организациска поставеност на органите на државната управа, при што Министерството за култура продолжи да работи како Министерство за култура и туризам, кое согласно со членот 26 од тој закон ги врши работите што се однесуваат, меѓу другото, на интегралното планирање на развојот на туризмот, развојот, прогласувањето и одржливото користење на туристички простор и туристички дестинации, промоцијата на туризмот и условите и начинот на вршење на дејноста на туристичките агенции.

Согласно Законот за изменување и дополнување на Законот за туристичката дејност („Службен весник на Република Северна Македонија“ бр. 156/2025), престана да важи Законот за основање на Агенцијата за промоција и поддршка на туризмот во Република Северна Македонија. Со истиот закон е утврдено дека вработените, опремата, инвентарот, архивата, документацијата, регистрите, средствата за работа и имотот, како и побарувањата и обврските на Агенцијата, се преземаат од страна на Министерството за култура и туризам.

И покрај наведените системски промени, Законот за автокампови и натаму содржи одредби со кои надлежностите за основање на автокампови, спроведување на постапката за отуѓување на градежно земјиште, категоризација на автокамповите и надзор ѝ се доверени на Агенцијата за промоција и поддршка на туризмот, односно на директорот на Агенцијата, орган кој веќе не постои во правниот поредок.

Со цел усогласување на Законот за автокампови со Законот за изменување и дополнување на Законот за организација и работа на органите на државната управа („Службен весник на Република Северна Македонија“ број 121/24) и со Законот за изменување и дополнување на Законот за туристичката дејност („Службен весник на Република Северна Македонија“ број 156/25) се предлага изменувањето и дополнувањето на Законот за автокампови.

II. ЦЕЛИ, НАЧЕЛА И ОСНОВНИ РЕШЕНИЈА НА ПРЕДЛОГОТ НА ЗАКОНОТ

Основните решенија содржани во Предлогот на Закон се преземање на надлежностите на укинатата Агенција за промоција и поддршка на туризмот од страна на Министерството за култура и туризам, односно на министерот за култура и туризам.

Предлогот на Закон се заснова врз исти начела врз кои е заснован Законот за автокампови.

III. ОЦЕНА НА ФИНАНСИСКИТЕ ПОСЛЕДИЦИ ОД ПРЕДЛОГОТ НА ЗАКОНОТ ВРЗ БУЏЕТОТ И ДРУГИТЕ ЈАВНИ ФИНАНСИСКИ СРЕДСТВА

Законот чие донесување се предлага не повлекува обврска за обезбедување дополнителни средства од Буџетот на Република Северна Македонија за неговото спроведување.

IV. ПРОЦЕНА НА ФИНАНСИСКИТЕ СРЕДСТВА ПОТРЕБНИ ЗА СПРОВЕДУВАЊЕ НА ЗАКОНОТ, НАЧИНОТ НА НИВНО ОБЕЗБЕДУВАЊЕ, ПОДАТОЦИ ЗА ТОА ДАЛИ СПРОВЕДУВАЊЕТО НА ЗАКОНОТ ПОВЛЕКУВА МАТЕРИЈАЛНИ ОБВРСКИ ЗА ОДДЕЛНИ СУБЈЕКТИ

Спроведувањето на Предлогот на Закон не повлекува обврска за обезбедување дополнителни финансиски средства, ниту материјални обврски за одделни субјекти.

V. СКРАТЕНА ПОСТАПКА ЗА ДОНЕСУВАЊЕ НА ЗАКОНОТ

Согласно со членот 175 од Деловникот на Собранието на Република Северна Македонија, се предлага Собранието Предлогот на законот да го разгледа по скратена постапка, од причина што не се работи за обемен и сложен закон.

ПРЕДЛОГ НА ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА АВТОКАМПОВИ

Член 1

Во Законот за автокампови („Службен весник на Република Македонија“ број 13/13, 152/15 и 31/16 и „Службен весник на Република Северна Македонија“ број 257/20 и 224/24), во член 6 во ставот (1) зборовите: „Агенцијата за промоција и поддршка на туризмот (во натамошниот текст: Агенцијата)“ се заменуваат со зборовите: „Министерството за култура и туризам“.

Во ставот (2) зборот „Агенцијата“ се заменува со зборовите: „Министерството за култура и туризам“.

Во ставот (3) зборот „Агенцијата“ се заменува со зборовите: „Министерството за култура и туризам“.

Во став (4) во алинејата 4 зборот „Агенцијата“ се заменува со зборовите: „Министерството за култура и туризам“.

Член 2

Во член 7 во ставот (1) зборот „Агенцијата“ се заменува со зборовите: „Министерството за култура и туризам“.

Во ставот (2) зборот „Агенцијата“ се заменува со зборовите: „Министерството за култура и туризам“.

Во ставот (3) зборот „Агенцијата“ се заменува со зборовите: „Министерството за култура и туризам“.

Во ставот (4) зборот „Агенцијата“ се заменува со зборовите: „Министерството за култура и туризам“.

Член 3

Во членот 8 зборот „Агенцијата“ се заменува со зборовите: „Министерството за култура и туризам“.

Член 4

Во член 9 во ставот (1) зборовите: „членот 5“ се заменуваат со зборовите „членовите 5 и 6“.

По ставот (2) се додава нов став (3), кој гласи:

„(3) Одредбите од Дел четврти – Категоризација на автокампови не се применуваат на привремените кампови од ставот (1) на овој член.“

Член 5

Во член 10 во ставот (1) зборот „Агенцијата“ се заменува со зборовите: „Министерството за култура и туризам“.

Ставот (2) се менува и гласи:

„Постапката за отуѓување на градежно земјиште сопственост на Република Северна Македонија по пат на јавно наддавање се спроведува согласно со одредбите од овој закон, со електронско јавно наддавање (во натамошниот текст: јавно наддавање) и истата ја спроведува Комисијата за спроведување на постапки за јавно наддавање (во натамошниот текст: Комисијата) составена од седум члена, формирана од страна на министерот за култура и туризам и тоа по еден претставник од Министерството за култура и туризам, Министерството за транспорт, Министерството за финансии – Управа за имотно-правни работи, Министерството за економија и труд и Агенцијата за катастар на недвижности, како и двајца претставници од единицата на локалната самоуправа на чие подрачје се формира автокампот, а при формирањето на Комисијата се почитува начелото на соодветна и правична застапеност на претставниците на заедниците во единицата на локалната самоуправа во која се формира автокамп.“.

Во ставот (7) зборот „Агенцијата“ се заменува со зборовите: „Министерството за култура и туризам“.

Член 6

Во член 16 во ставот (1) зборовите: „директорот на Агенцијата“ се заменуваат со зборовите: „министерот за култура и туризам“.

Во ставот (2) зборовите: „директорот на Агенцијата“ се заменуваат со зборовите: „министерот за култура и туризам“.

Во ставот (4) зборовите: „директорот на Агенцијата“ се заменуваат со зборовите: „министерот за култура и туризам“.

Член 7

Во член 23 во ставот (1) зборовите: „директорот на Агенцијата“ се заменуваат со зборовите: „министерот за култура и туризам“.

Член 8

Во член 24 во ставот (1) зборовите: „директорот на Агенцијата“ се заменуваат со зборовите: „министерот за култура и туризам“.

Член 9

Во член 25 ставот (2) се менува и гласи:

„Средствата од наплатата на договорната казна од ставот (1) точка 7 на овој член се приход на Буџетот на Република Северна Македонија.“.

Член 10

Членот 28 се менува и гласи:

„Средствата од отуѓувањето на градежното земјиште сопственост на Република Северна Македонија се приход на Буџетот на Република Северна Македонија.“.

Член 11

Во член 33 во ставот (1) зборот „Агенцијата“ се заменува со зборовите: „Министерството за култура и туризам“.

Во ставот (2) зборот „Агенцијата“ се заменува со зборовите: „Министерството за култура и туризам“.

Член 12

Во член 34 во ставот (5) зборот „Агенцијата“ се заменува со зборовите: „Министерството за култура и туризам“.

Член 13

Во член 36 во ставот (1) зборот „Агенцијата“ се заменува со зборовите: „Министерството за култура и туризам“.

Во ставот (5) зборот „Агенцијата“ се заменува со зборовите: „Министерството за култура и туризам“.

Член 14

Во член 37 ставот (1) се менува и гласи:

„Категоризацијата на автокамп ја врши Комисија за категоризација на автокампови (во натамошниот текст: Комисијата за категоризација), формирана од страна на министерот за култура и туризам, составена од седум члена и тоа по еден претставник од Министерството за култура и туризам, Министерството за транспорт, Министерството за економија и труд, Министерството за здравство, Министерството за социјална политика, демографија и млади, Агенцијата за катастар на недвижности и од единицата на локалната самоуправа во која се формира автокампот, а при формирањето на Комисијата за категоризација се почитува начелото на соодветна и правична застапеност на претставниците на заедниците во единицата на локалната самоуправа во која се формира автокампот.“.

Член 15

Во член 40 став (4) зборот „Агенцијата“ се заменува со зборовите: „Министерството за култура и туризам“.

Член 16

Во член 45 во точката 10) зборот „Агенцијата“ се заменува со зборовите: „Министерството за култура и туризам“.

Член 17

Насловот на Делот петти се менува и гласи:

„НАДЛЕЖНОСТИ НА МИНИСТЕРСТВОТО ЗА КУЛТУРА И ТУРИЗАМ“.

Член 18

Во член 46 став (1) во вovedната реченица зборот „Агенцијата“ се заменува со зборовите: „Министерството за култура и туризам“.

Во точката 13) зборовите: „и Законот за основање на Агенцијата за промоција и поддршка на туризмот на Република Северна Македонија“ се бришат.

Во ставот (2) зборовите: „Министерот кој раководи со органот на државната управа надлежен за работите од областа на угостителството“ се заменуваат со зборовите: „Министерот за култура и туризам“.

Член 19

Во членот 47 зборот „Агенцијата“ се заменува со зборовите: „Министерството за култура и туризам“.

Член 20

Во член 49 во точката 10) зборот „Агенцијата“ се заменува со зборовите: „Министерството за култура и туризам“.

Член 21

Во член 55-б во ставот (1) зборовите :„ на Агенцијата“ се заменуваат со зборовите: „од Министерството за култура и туризам“.

Член 22

Во член 57 во ставот (2) зборовите: „министерот кој раководи со органот на државна управа надлежен за вршење на работите од областа на уредување на просторот“ се заменуваат со зборовите: „министерот за економија и труд“.

Член 23

Започнатите постапки за категоризација на автокампови до денот на влегувањето во сила на овој закон ќе продолжат согласно со одредбите од овој закон.

Член 24

Автокамповите кои се категоризирани до денот на влегувањето во сила на овој закон продолжуваат да работат согласно со стекнатата категорија, до истекот на важноста на решението за категоризација.

Член 25

Овој закон влегува во сила со денот на објавувањето во „Службен весник на Република Северна Македонија“.

ОБРАЗЛОЖЕНИЕ
НА ПРЕДЛОГОТ НА ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА
АВТОКАМПОВИ

I. ОБЈАСНУВАЊЕ НА СОДРЖИНАТА НА ОДРЕДБИТЕ НА ПРЕДЛОГОТ НА ЗАКОН

Предлогот на Закон за изменување и дополнување на Законот за автокампови содржи 25 члена.

Со членот 1 од Предлогот на Закон, во членот 6 од Законот, се утврдува дека постапката за основање на автокамп на земјиште во сопственост на Република Северна Македонија ја поведува и води Министерството за култура и туризам, кое согласно со членот 26 од Законот за организација и работа на органите на државната управа ги врши работите од областа на туризмот и кое, согласно со преодните одредби од Законот за изменување и дополнување на Законот за туристичката дејност („Службен весник на Република Северна Македонија“ бр. 156/25), ги презеде вработените, средствата, архивата и регистрите на укинатата Агенција за промоција и поддршка на туризмот.

Со членовите 2 и 3 од Предлогот на Закон, во членовите 7 и 8 од Законот, надлежностите во постапката за основање на автокамп на земјиште во приватна сопственост, како и работите во врска со формирањето, развојот и следењето на автокамповите на земјиште во сопственост на Република Северна Македонија, преминуваат на Министерството за култура и туризам.

Со членот 4 од Предлогот на Закон, во членот 9 од Законот се уредува формирањето на привремен автокамп врз основа на акт донесен од страна на советот на општината на чие подрачје се наоѓа земјиштето, односно од страна на Советот на градот Скопје доколку земјиштето се наоѓа на подрачјето на градот Скопје. По ставот (2) се додава нов став (3) со кој се исклучува примената на Дел четврти од Законот со кој се уредува постапката за категоризацијата на автокамповите во однос на привремените автокампови.

Со членот 5 од Предлогот на Закон, во членот 10 од Законот, се утврдува дека отуѓувањето на градежното земјиште наменето за автокамп го врши Министерството за култура и туризам, се уредува нов состав на Комисијата за спроведување на постапки за јавно наддавање, која наместо од директорот на Агенцијата ја формира министерот за култура и туризам, при што претставникот на Агенцијата се заменува со претставник на Министерството за култура и туризам, а составот се задржува усогласен со називите на министерствата утврдени со Законот за организација и работа на органите на државната управа. Исто така, минималните технички стандарди за електронското јавно наддавање Владата ги пропишува по предлог на Министерството за култура и туризам.

Со членовите 6, 7 и 8 од Предлогот на Закон, во членовите 16, 23 и 24 од Законот, овластувањата на директорот на Агенцијата во постапката за јавно наддавање преминуваат на министерот за култура и туризам.

Со членовите 9 и 10 од Предлогот на Закон се утврдува дека средствата од наплатата на договорната казна и средствата од отуѓувањето на градежното земјиште сопственост на Република Северна Македонија се приход на Буџетот на Република Северна Македонија. Имено, досегашното решение според кое овие средства беа

приход на Агенцијата беше поврзано со нејзиното својство на правно лице, а Министерството за култура и туризам, како орган на државната управа, се финансира од Буџетот на Република Северна Македонија.

Со членот 11 од Предлогот на Закон, во членот 33 од Законот, се утврдува дека планот за уредување на просторот за кампирање се доставува до Министерството за култура и туризам, кое го предлага за одобрување до органот на државната управа надлежен за работите од областа на уредувањето на просторот.

Со членот 12 од Предлогот на Закон, во член 34 во ставот (5) зборот „Агенцијата“ се заменува со зборовите: „Министерството за култура и туризам“ со оглед дека автокамповите се објекти во функција на туризмот, а мислењето на укинатата Агенција стана беспредметно, надлежноста се обединува кај ресорниот министер за туризам.

Со членот 13 од Предлогот на Закон, во членот 36 се утврдува дека барањето за категоризација се доставува до Министерството за култура и туризам, чие овластено службено лице ја води постапката.

Со членот 14 од Предлогот на Закон, се менува членот 37 ставот (1) така што Комисијата за категоризација на автокампови ја формира министерот за култура и туризам, а претставникот на Агенцијата се заменува со претставник на Министерството за култура и туризам.

Со членовите 15 и 16 од Предлогот на Закон, во членовите 40 и 45 зборот „Агенцијата“ се заменува со зборовите: „Министерството за култура и туризам“.

Со членот 17 од Предлогот на Закон насловот на Делот петти се усогласува со преминувањето на надлежностите на Министерството за култура и туризам.

Со членот 18 од Предлогот на Закон, во членот 46 од Законот, надлежностите на Агенцијата преминуваат на Министерството за култура и туризам, се брише упатувањето на Законот за основање на Агенцијата за промоција и поддршка на туризмот во Република Северна Македонија, кој престана да важи, а надлежноста за пропишување на формата, содржината и начинот на водење на регистарот на категоризирани автокампови преминува на министерот за култура и туризам.

Со членот 19 од Предлогот на Закон надзорот над спроведувањето на Законот преминува на Министерството за култура и туризам.

Со членот 20 од Предлогот на Закон, во член 49 во точката 10) зборот „Агенцијата“ се заменува со зборовите: „Министерството за култура и туризам“.

Со членот 21 од Предлогот на Закон прекршочната одредба од членот 55-б се усогласува, така што глоба му се изрекува на овластеното службено лице од Министерството за култура и туризам кое по службена должност не ги побара доказите во утврдениот рок.

Со членот 22 од Предлогот на Закон се врши корекција во членот 57 став (2), така што формата и содржината на прекршочниот платен налог ги пропишува министерот за економија и труд, во чиј состав е Државниот пазарен инспекторат кој ја спроведува постапката за порамнување.

Со членот 23 од Предлогот на Закон се уредува дека започнатите постапки за категоризација продолжуваат согласно со одредбите од овој закон.

Со членот 24 од Предлогот на Закон се утврдува дека постојните категоризирани автокампови продолжуваат да работат согласно со стекнатата категорија, до истекот на важноста на решението за категоризација, со што се гарантира правната сигурност на корисниците на автокамповите.

Со членот 25 од Предлогот на Закон се предвидува одредбата за влегување во сила на законот.

II. МЕЃУСЕБНА ПОВРЗАНОСТ НА РЕШЕНИЈАТА СОДРЖАНИ ВО ПРЕДЛОЖЕНИТЕ ОДРЕДБИ

Решенијата содржани во Предлогот на закон се меѓусебно поврзани и претставуваат целина со која надлежностите на укинатата Агенција за промоција и поддршка на туризмот се пренесуваат на Министерството за култура и туризам, се усогласуваат називите на органите на државната управа и се обезбедува континуитет на постапките, во согласност со Законот за организација и работа на органите на државната управа („Службен весник на Република Северна Македонија“ бр. 121/24) и Законот за изменување и дополнување на Законот за туристичката дејност („Службен весник на Република Северна Македонија“ бр. 156/25).

III. ПОСЛЕДИЦИ ШТО ЌЕ ПРОИЗЛЕЗАТ ОД ПРЕДЛОЖЕНИТЕ РЕШЕНИЈА

Со предложените решенија се обезбедува функционирање на системот за основање и категоризација на автокамповите по укинувањето на Агенцијата за промоција и поддршка на туризмот и правна сигурност за започнатите постапки и за постојните автокампови.

ТЕКСТ НА ОДРЕДБИТЕ ОД ЗАКОНОТ ЗА АВТОКАМПОВИ КОИ СЕ ИЗМЕНУВААТ И ДОПОЛНУВААТ

Член 6

(1) Агенцијата за промоција и поддршка на туризмот (во натамошниот текст: Агенцијата) пред започнување на постапка за донесување на урбанистичко-планска документација со која ќе се предвиди автокамп на земјиште во сопственост на Република Северна Македонија, доставува известување до единицата на локалната самоуправа на чие подрачје се предвидува формирање на автокамп.

(2) Единицата на локалната самоуправа во рок од десет дена по приемот на известувањето од ставот (1) на овој член, дава мислење до Агенцијата.

(3) По истекот на рокот од ставот (2) на овој член Агенцијата поднесува писмено барање до Владата на Република Северна Македонија за добивање на согласност за основање на автокамп.

(4) Барањето од ставот (3) на овој член особено содржи податоци за:

- опфатот на автокампот со список на индикации за катастарските парцели кои влегуваат во опфатот,
- постоечката и инфраструктурата која треба да се изгради за потребите на автокампот (патна, комунална, енергетска и друг вид на инфраструктура),
- потребни финансиски средства за формирање на автокамп и
- мислење на единицата на локалната самоуправа, доколку е доставено до Агенцијата во рокот од ставот (2) на овој член.

(5) По приемот на барањето од ставот (3) на овој член Владата на Република Северна Македонија донесува одлука за давање согласност за основање на автокамп со која ја утврдува и минималната категорија на автокампот или ќе го одбие барањето.

Член 7

(1) Правни и физички лица кои се сопственици на градежно земјиште, односно закупци на градежно земјиште сопственост на друго правно или физичко лице, кое согласно со планската документација наведена во членот 5 став (1) од овој закон е наменето за автокамп, поднесуваат барање за добивање на согласност за формирање на автокамп до Агенцијата, кон кое приложуваат извод од урбанистичко-планска документација со која е предвиден автокамп, геодетски елаборат за нумерички податоци за градежното земјиште и имотен лист со утврдено право на сопственост или право на закуп за градежното земјиште.

(2) По приемот на барањето од ставот (1) на овој член со комплетна документација Агенцијата ја известува единицата на локалната самоуправа на чие подрачје се предвидува формирање на автокамп.

(3) Единицата на локалната самоуправа во рок од десет дена по приемот на известувањето од ставот (2) на овој член дава мислење до Агенцијата.

(4) По истекот на рокот од ставот (3) на овој член Агенцијата поднесува писмено барање до Владата на Република Северна Македонија за добивање на согласност за основање на автокамп, кон кое ја доставува документацијата наведена во ставот (1) на овој член, како и мислењето на единицата на локалната самоуправа, доколку е доставено до Агенцијата во рокот од ставот (3) на овој член.

(5) По приемот на барањето од ставот (4) на овој член Владата на Република Северна Македонија донесува одлука за давање согласност за основање на автокамп или ќе го одбие барањето.

Член 8

Работите во врска со формирањето, развојот и следењето на автокамповите предвидени на земјиште во сопственост на Република Северна Македонија ги врши Агенцијата во согласност со овој закон и друг закон.

Член 9

(1) По исклучок од членот 5 од овој закон, автокамп може да се формира и на земјиште кое е привремено одредено за кампирање со акт донесен од страна на советот на општината на чие подрачје се наоѓа земјиштето, односно од страна на Советот на градот Скопје доколку земјиштето се наоѓа на подрачје на градот Скопје.

(2) Во актот со кој се одредува земјиштето за привремено кампирање се одредува организаторот на кампирање, времето за кое земјиштето може да се користи за кампирање и минимално-техничките услови кои мора да бидат исполнети.

Член 10

(1) Земјиштето наменето за автокамп кое е во сопственост на Република Северна Македонија се отуѓува по пат на јавно наддавање од страна на Агенцијата.

(2) Постапката за отуѓување на градежно земјиште сопственост на Република Северна Македонија по пат на јавно наддавање се спроведува согласно со одредбите од овој закон, со електронско јавно наддавање (во натамошниот текст: јавно наддавање) и истата ја спроведува Комисијата за спроведување на постапки за јавно наддавање (во натамошниот текст: Комисијата) составена од седум члена формирана од страна на директорот на Агенцијата и тоа по еден претставник од Агенцијата за промоција и поддршка на туризмот, Министерството за транспорт, Министерството за финансии - Управа за имотно-правни работи, Министерството за економија и труд и Агенцијата за катастар на недвижности, двајца претставници од единицата на локалната самоуправа на чие подрачје се формира автокампот, а при формирањето на Комисијата се почитува начелото на соодветна и правична застапеност на претставниците на заедниците во единицата на локалната самоуправа во која се формира автокамп.

(3) Постапката за отуѓување започнува со претходно дадена објава во:

- два дневни весника кои се издаваат на македонски јазик, а излегуваат најмалку три месеци пред денот на објавувањето на објавата и

- еден дневен весник кој се издава на јазикот што го зборуваат најмалку 20% од граѓаните кои зборуваат службен јазик различен од македонскиот јазик во општините, општините во градот Скопје и градот Скопје на чие подрачје се наоѓа градежното земјиште предмет на објавата, а излегува најмалку три месеци пред денот на објавувањето на објавата.

(4) Објавата од ставот (3) на овој член може да биде дадена и во странски печатен весник.

(5) Објавата од ставот (3) на овој член ја изготвува Комисијата и истата ја доставува на мислење до единицата на локалната самоуправа на чие подрачје се наоѓа градежното земјиште предмет на отуѓување, која дава мислење во рок од десет дена од приемот на известувањето.

(6) Комисијата ја дава на објавување објавата по претходна согласност на Владата на Република Северна Македонија.

(7) Минималните технички стандарди и услови во поглед на опремата (хардверот), како и функционалноста на софтверот за електронското јавно наддавање ги пропишува Владата на Република Северна Македонија по предлог на Агенцијата.

Член 16

(1) За секоја спроведена постапка за јавно наддавање, Комисијата е должна да изготви извештај и истиот потпишан од претседателот и членовите на комисијата го доставува до директорот на Агенцијата.

(2) Врз основа на извештајот од ставот (1) на овој член директорот на Агенцијата склучува договор за отуѓување на градежно земјиште со најповолниот понудувач од јавното наддавање.

(3) Од објавувањето на објавата, па се до моментот на започнување на јавното наддавање, Комисијата со заклучок може да ја запре постапката за јавно наддавање, доколку настанат непредвидени околности кои би го оневозможиле водењето на постапката за отуѓување на градежното земјиште сопственост на Република Северна Македонија по пат на јавно наддавање.

(4) Заклучокот од ставот (3) на овој член е основ за поништување на објавата за што директорот на Агенцијата по предлог на Комисијата донесува решение. Доколку објавата се поништи пред истекот на крајниот рок за доставување на пријавите за учество, Комисијата објавува известување за поништувањето на објавата во истите печатени медиуми во кои е објавена објавата.

Член 23

(1) За текот на јавното наддавање учесниците имаат право на приговор во рок од три дена од денот на одржувањето на јавното наддавање. Приговорот се поднесува во писмена форма до Комисијата која по однос на истиот доставува предлог до директорот на Агенцијата, кој врз основа на предлогот донесува решение во рок од пет работни дена.

(2) Против решението од ставот (1) на овој член со кое се одлучува по поднесен приговор од ставот (1) на овој член, странката има право да поднесе тужба во рок од 30 дена од денот на приемот на решението до Управниот суд.

(3) Постапката за јавно наддавање завршува по истекот на рокот од ставот (1) на овој член, доколку не е поднесен приговор.

(4) Постапката за јавно наддавање завршува по донесеното решение од ставот (1) на овој член.

Член 24

(1) По завршувањето на постапката за јавно наддавање, со најповолниот понудувач, во рок од пет работни дена по извршената уплата на цената за отуѓување

на земјиштето, директорот на Агенцијата по претходна согласност на Владата на Република Северна Македонија, склучува договор за отуѓување на градежно земјиште.

(2) Договорот за отуѓување на градежно земјиште сопственост на Република Северна Македонија се склучува во писмена форма.

(3) На договорот од ставот (1) на овој член соодветно се применуваат одредбите од Законот за облигационите односи.

Член 25

(1) Договорот од членот 24 од овој закон особено содржи:

1) страни на договорот;

2) предмет на договорот:

- начин на отуѓување,

- конкретни податоци за предметното земјиште и

- основ на отуѓување на градежното земјиште;

3) висина на цената за отуѓување, како и рок на плаќање;

4) обврска за купувачот за плаќање на данок на промет и нотарски трошоци;

5) обврска за купувачот да обезбеди решение за категоризација на автокампот во согласност со одлуката од членот 6 став (5) од овој закон и да започне со работа во рокот определен во јавната објава;

6) рок за прибавување на одобрение за градење и рок за изградба на објектот согласно со членот 26 став (2) од овој закон, доколку со урбанистичко-планската документација е предвидена изградба на објекти и

7) договорна казна за непочитување на роковите од ставот (1) точки 5 и 6 на овој член во висина од 1,5% од вкупно постигнатата цена на јавното наддавање на предметното земјиште за секој изминат месец во првата година од истекот на рокот, односно 3% од вкупно постигнатата цена на јавното наддавање на предметното земјиште за секој изминат месец во втората година од истекот на рокот, односно 4,5% од вкупно постигнатата цена на јавното наддавање на предметното земјиште за секој изминат месец во третата и секоја наредна година од истекот на рокот.

(2) Средствата од наплатата на договорната казна од ставот (1) точка 7 на овој член се приход на Агенцијата.

(3) Договорот кој не ги содржи елементите од ставот (1) на овој член е ништовен.

Член 28

Средствата од отуѓувањето на градежното земјиште сопственост на Република Северна Македонија се приход на Агенцијата и истите можат да се користат само наменски за вршење на работите за кои Агенцијата е надлежна согласно со овој закон.

Член 33

(1) Корисникот на автокампот пред доставување на барање за категоризација на автокампот е должен да достави до Агенцијата план за уредување на просторот за кампирање предвиден со урбанистичко-планската документација, кој треба да биде изработен во согласност со условите за категоризација на автокамп од членот 34 став

(5) од овој закон кои се однесуваат на просторот за кампирање, во зависност од категоријата на автокампот.

(2) Планот за уредување на просторот за кампирање на предлог на Агенцијата го одобрува органот на државната управа надлежен за работите од областа на уредувањето на просторот.

(3) Формата и содржината на планот за уредување на просторот за кампирање ги пропишува министерот кој раководи со органот на државната управа надлежен за работите од областа на уредувањето на просторот.

Член 34

(1) Автокампот пред започнување со вршење на дејноста задолжително се категоризира согласно со условите за категоризација, а во зависност од уредувањето, опремувањето и квалитетот на услугите.

(2) Категориите се означуваат со број на ѕвездички, при што распоредувањето во категории и означувањето на категории се врши на следниов начин:

- автокампови од прва категорија со четири ѕвездички,
- автокампови од втора категорија со три ѕвездички,
- автокампови од трета категорија со две ѕвездички и
- автокампови од четврта категорија со една ѕвездичка.

(3) Автокампот задолжително треба да ја исполни минималната категорија утврдена со одлуката од членот 6 став (5) од овој закон, доколку градежното земјиште сопственост на Република Северна Македонија наменето за автокампот е отуѓено согласно со одредбите од овој закон.

(4) Автокампот предвиден на градежно земјиште кое не е отуѓено согласно со одредбите од овој закон, односно кое е сопственост на правни или физички лица, треба да ја исполни категоријата која е наведена во барањето за категоризација поднесено согласно со членот 36 од овој закон.

(5) Поблиските услови за категоризација од ставот (1) на овој член ги утврдува министерот кој раководи со органот на државната управа надлежен за работите од областа на угостителството, по претходно добиено мислење од Агенцијата.

Член 36

(1) Пред започнување со вршење на дејноста се доставува барање за категоризација на автокампот до Агенцијата.

(2) Кон барањето за категоризација на автокамп предвиден на градежно земјиште сопственост на Република Северна Македонија отуѓено согласно со одредбите од овој закон се доставува:

- 1) извод од Централниот регистар на Република Северна Македонија;
- 2) назив и седиште на автокампот;
- 3) услугите кои ќе бидат предмет на работење на автокампот;
- 4) копија од пријавата за исполнетост на условите за работа на автокампот и започнување со работа, која е доставена до Државниот пазарен инспекторат согласно со членот 41 од овој закон;
- 5) податоци и докази за раководителите и другите вработени (свидетелство/диплома/уверение за соодветно образование и сертификат/уверение за познавање на странски јазик);

6) одобрен план за уредување на просторот за кампирање согласно со членот 33 од овој закон;

7) договор за отуѓување на градежно земјиште сопственост на Република Северна Македонија, доколку градежното земјиште наменето за автокамп е отуѓено согласно со одредбите од овој закон.

(3) Кон барањето за категоризација на автокампот предвиден на градежно земјиште кое не е отуѓено согласно со одредбите од овој закон, односно кое е сопственост на правни или физички лица и за кое е донесена одлука за давање на согласност од страна на Владата на Република Северна Македонија, согласно со членот 7 став (5) од овој закон се доставува:

1) извод од Централниот регистар на Република Северна Македонија;

2) назив и седиште на автокампот;

3) услугите кои ќе бидат предмет на работење на автокампот;

4) копија од пријавата за исполнетост на условите за работа на автокампот и започнување со работа, која е доставена до Државниот пазарен инспекторат согласно со членот 41 од овој закон;

5) податоци и докази за раководителите и другите вработени (свидетелство/диплома/уверение за соодветно образование и сертификат/уверение за познавање на странски јазик);

6) одобрен план за уредување на просторот за кампирање согласно со членот 33 од овој закон;

7) одлука за давање на согласност донесена согласно со членот 7 став (5) од овој закон;

8) предлог на категорија на автокампот и

9) извод од урбанистичко-планска документација со која е предвиден автокамп, геодетски елборат за нумерички податоци за градежното земјиште и имотен лист со утврдено право на сопственост или право на закуп на градежното земјиште.

(4) Барањето од ставовите (2) и (3) на овој член се поднесува на два идентични примероци со еден прилог на докази.

(5) Доказите утврдени во ставовите (2) точки 1, 4, 6 и 7 и (3) точки 1, 4, 6 и 7 на овој член, по службена должност ги прибавува овластеното службено лице од Агенцијата кое ја води постапката за категоризација на автокампот, кое е должно во рок од три дена од денот на приемот на барањето да ги побара доказите од надлежниот јавен орган.

(6) Овластено службено лице од надлежниот јавен орган е должно бараните докази од ставот (5) на овој член да ги достави во рок од три дена од денот на приемот на барањето.

(7) Формата и содржината на барањето од ставовите (2) и (3) на овој член ги пропишува министерот кој раководи со органот на државната управа надлежен за работите од областа на уредувањето на просторот.

Член 37

(1) Категоризацијата на автокамп ја врши Комисија за категоризација на автокампови формирана од страна на директорот на Агенцијата составена од шест члена и тоа по еден претставник од Агенцијата, Министерството за транспорт, Министерството за економија и труд, Министерството за здравство, Министерството за социјална политика, демографија и млади и од единицата на локалната самоуправа во

која се формира автокампот, а при формирањето на Комисијата се почитува начелото на соодветната и правичната застапеност на претставниците на заедниците во единицата на локалната самоуправа во која се формира автокампот.

(2) За извршената категоризација Комисијата од ставот (1) на овој член донесува решение во рок од 30 дена од денот на поднесувањето на барањето за категоризација.

(3) Против решението од ставот (2) на овој член може да се поднесе жалба до Државната комисија за одлучување во управна постапка, постапка од работен однос и инспекциски надзор во втор степен, во рок од 15 дена од денот на приемот на решението.

(4) Автокампот не може да започне со работа пред да го добие решението од ставот (2) на овој член во кое е определена категоријата од страна на Комисијата од ставот (1) на овој член.

Член 40

(1) Решението за утврдување на категоријата на автокампот се издава со важност од три години.

(2) Доколку се извршат промени во пропишаните услови за категоријата на автокампот, корисникот на автокампот е должен да поднесе барање за нова категоризација во рок од осум дена од денот на промената на пропишаните услови, во спротивно решението за категоризација ќе се поништи.

(3) Промената на категоријата на автокампот се врши на начин и во постапка пропишани за утврдување на категоријата на автокампот.

(4) Комисијата од членот 37 став (1) од овој закон, врз основа на барање, пријава или по службена должност, може да изврши увид и да утврди дали автокампот ги исполнува стандардите за кои со решение му е определена одредена категорија, пред истекот на рокот од ставот (1) на овој член. Доколку Комисијата утврди дека автокампот отстапува од стандардите врз основа на кои му е определена категорија, ќе достави предлог до Агенцијата за поништување на решението за категоризација.

Член 45

Корисникот на автокампот е должен:

1) да ги одржува просториите и опремата и да дава услуги во автокампот според условите за категоризација утврдени со решението на Комисијата за категоризација на автокамп;

2) да ги истакне цените за сместување на рецепција и да овозможи увид во цените на тие услуги на корисниците на услугите;

3) да се придржува на истакнатите цени;

4) да поседува документи за набавени производи (фактури, сметки, испратници и слично);

5) за секоја дадена услуга да издаде сметка со спецификација на услугите од фискална каса;

6) на видно место на влезот на автокампот да го истакне видот на платежните картички кои можат да се користат;

7) да води книга на гостите во автокампот;

8) да го пропише и истакне куќниот ред;

9) да дава угостителски услуги вклучени во туристички пакет-аранжмани преку организатори на патувања или посредници, односно туристички агенции;

10) на видно место во автокампот да го истакне телефонскиот број на Државниот пазарен инспекторат и Агенцијата;

- 11) во сите пропагандни материјали да ги означи видот и категоријата на автокампот кои се утврдени со решението на Комисијата за категоризација на автокамп;
- 12) просторот за кампирање да го уреди во согласност со планот за уредување на просторот за кампирање кој е одобрен согласно со членот 33 од овој закон и
- 13) да организира кампирање во согласност со одредбите од овој закон.

Дел петти
НАДЛЕЖНОСТИ НА АГЕНЦИЈАТА ЗА ПРОМОЦИЈА И ПОДДРШКА НА
ТУРИЗМОТ НА РЕПУБЛИКА СЕВЕРНА МАКЕДОНИЈА

Член 46

- (1) Агенцијата ги врши следниве работи:
- 1) врши анализа на локации погодни за автокампови;
 - 2) поднесува иницијативи за урбанизација на просторот заради формирање на автокамп на земјиште во доминантна сопственост на Република Северна Македонија;
 - 3) финансира изработка на соодветна урбанистичко-планска документација заради формирање на автокамп на земјиште во доминантна сопственост на Република Северна Македонија;
 - 4) поднесува иницијативи за спроведување на постапка за експропријација за потребите на автокамповите;
 - 5) обезбедува средства и врши исплати по однос на спроведена постапка за експропријација, процена за насади, посеви, огради и вложувања на парцелите, а заради формирање на автокамп на земјиште во доминантна сопственост на Република Северна Македонија, согласно со одредбите од Законот за експропријација;
 - 6) ги промовира и рекламира автокамповите и остварува односи со јавноста;
 - 7) остварува соработка со органите на државната управа, единиците на локалната самоуправа, јавните претпријатија и трговските друштва при спроведување на надлежностите поврзани со автокамповите;
 - 8) склучува договор за отуѓување на градежното земјиште по претходна согласност од страна на Владата на Република Северна Македонија;
 - 9) врши надзор на реализацијата на договорот за отуѓување на градежното земјиште во рамките на автокампот;
 - 10) врши надзор над исполнетоста на условите во автокампот;
 - 11) води регистар на категоризираниите автокампови;
 - 12) да го загради и означи просторот на автокампот по донесувањето на урбанистичко- планската документација за автокамп и
 - 13) врши други работи поврзани со формирањето, развојот и следењето на автокампот утврдени со овој закон и Законот за основање на Агенцијата за промоција и поддршка на туризмот на Република Северна Македонија.
- (2) Министерот кој раководи со органот на државната управа надлежен за работите од областа на угостителството ги пропишува формата, содржината и начинот на водењето на регистарот на категоризираниите автокампови од ставот (1) точка 11 на овој член.

Член 47

Надзор над спроведувањето на одредбите од овој закон врши Агенцијата.

Член 49

Државниот пазарен инспектор при вршењето на инспекцискиот надзор е должен да утврди дали:

- 1) просториите и опремата се одржуваат и се даваат услуги во автокампот

според условите за категоризација утврдена со решението на Комисијата за категоризација на автокамп;

2) цените за сместување се истакнати на рецепција и е овозможен увид во цените на тие услуги на корисниците на услугите;

3) се почитуваат истакнатите цени за сместување;

4) постојат документи за набавени производи (фактури, сметки, испратници и слично);

5) за секоја дадена услуга се издава сметка со спецификација на услугите од фискална каса;

6) на видно место на влезот на автокампот е истакнат видот на платежните картички кои можат да се користат;

7) се води книга на гостите во автокампот;

8) има пропишан и истакнат куќен ред;

9) се даваат угостителски услуги вклучени во туристички пакет-аранжмани преку организатори на патувања или посредници, односно туристички агенции;

10) на видно место во автокампот е истакнат телефонскиот број на Државниот пазарен инспекторат и Агенцијата;

11) во сите пропагандни материјали е означен видот и категоријата на автокампот кои се утврдени со решението на Комисијата за категоризација на автокамп;

12) на влезот од кампот или на друго за тоа соодветно место е поставена план-шема на кампот, е истакнат ценовник за користење на просторот за кампирање, категорија на кампот, работно време на автокампот, како и други услуги што ги дава кампот;

13) определено е одговорно лице на автокампот кое ги исполнува условите од членот 44 став (2) од овој закон;

14) просторот за кампирање во автокампот е уреден во согласност со планот за уредување на просторот за кампирање кој е одобрен согласно со членот 33 од овој закон;

15) корисникот на автокампот го пријавил започнувањето со работа во согласност со Законот за угостителската дејност;

16) корисникот на автокампот го пријавил работното време во Државниот пазарен инспекторат на начин и во постапка утврдени со Законот за угостителската дејност (член 42 став (2)) и

17) корисникот постапил согласно со членот 40 став (2) од овој закон, доколку има промени во пропишаните услови за категоријата на автокампот.

Член 55-б

(1) Глоба во износ од 50 евра во денарска противвредност ќе му се изрече за прекршок на овластеното службеното лице на Агенцијата, доколку во рок од три дена од денот на приемот на барањето по службена должност не ги побара доказите согласно со членот 36 став (5) од овој закон.

(2) Глоба во износ од 50 евра во денарска противвредност ќе му се изрече за прекршок на овластеното службеното лице на надлежниот јавен орган доколку во рокот утврден во членот 36 став (6) од овој закон не ги достави бараните доказите.

Постапка за порамнување

Член 57

(1) Државниот пазарен инспектор за прекршоците утврдени со овој закон е должен на сторителот на прекршокот да му предложи постапка за порамнување пред да

поднесат барање за прекршочна постапка, со издавање на прекршочен платен налог согласно со Законот за прекршоците.

(2) Формата и содржината на прекршочниот платен налог ја пропишува министерот кој раководи со органот на државна управа надлежен за вршење на работите од областа на уредување на просторот.